

Diseba - Veverueri : Vulaikatakata

Katakata tu na draki, gauna covulaca kei na cagilaba. E dau yacana tale ga na vulaivivilaca se vulaisolelaca se vulaitabulaca, ni dau sega kina na veisokoyaki; se na vulaimatuanivuata. Mati lelevu ena bogi, gauna ni salu. Vakasucu e levu na manumanu ni vanua - na kakabace e qaravatu, na todi e veikau, na sese e burenikadivuka - kei na vonu. Gauna ni ya ni lairo, marau ni siga ni sucu kei na vakatawase.

Maji - Me : Vulaiuca

Tunumaka tu na vanua, tau vakalevu na uca, gauna ni dobui kei na waluvu. E dau yacana tale ga na vulaibotabota, ni bota kina na uvi, tikau, tivoli. Wagunu lelevu ni taucoko na vula, gauna ni vakaba kuka kei na kucokucoraki (butu mana).

June - Okosita : Vulaililiwa

Liliwa na draki, lutu na tegu, cevata na waiwai. Liwa na ceva, cevaceva na gusu, basika vakalevu na kani. E dau yacana tale ga na vulaikaburakisenigasau, ni kaukaua kece kina na matanicagi, gauna ni bogiwalu; se na vulaimagomago se vulaividividi, ni mago kina na uvi, tivoli, cago; se na vulaivila se vulaiwiduri, ni mira kina na drau ni kau e so, me vaka na wi, tavola, sinu; se na vulaimatimati, ni dau di caracara na mati ena siga. E yali na manumanu e so, me vaka na namu, ligo, lagokata. Vakasucu na manumanu ni waitui - na kasaqa, na toro, na gogo. Kunekune dredre na vonu.

Sepiteba - Noveba : Vulaisiga

Draki vinaka, sega ni liliwa sara se tunumaka sara, lauqa e so na vanua. E dau yacana tale ga na vulaitubutubu, vulaikadrekadre, vulairaurau, se vulaibulabula, ni dau tubu se kadre mai kina na uvi, tikau, kawai, belebele tale mai na draunikau. Mati lelevu ena bogi, **wagunu** lelevu ni bogi buto.